

డబుల్ ట్రబుల్

సుశాంత్ పార్ట్నర్ గా చేరిన మరుసటిరోజే రామచందర్ క్లయింటుగా రావడం నా కాశ్చర్యం కలిగించింది. అందునా ఆయన కేసు విన్నప్పుడు మరీ ఆశ్చర్యం కలిగింది.

ఆయనలాటి వాడొకడు ఉన్నాడట. ఆయన ఆఫీసులోనూ, ఇంట్లోనూ కూడా తిరుగుతున్నాడట. ఇప్పటిదాకా ఏ హానీ జరగకపోయినా అతనెవడో కనుక్కోవాలని ఈయన తాపత్రయం. కనిపెట్టమని మా డిటెక్టివ్ ఏజన్సీ దగ్గరికి వచ్చాడు.

“మీరు చూడబోతే ఇన్సూరెన్స్ కంపెనీలో పెద్ద ఆఫీసరు. మీ క్లెయిమ్స్ విషయంలో చాలా పెద్ద డిటెక్టివ్ ఏజన్సీలతో సంబంధాలు ఉంటాయి. మీరు మాలాటి చిన్న కంపెనీ దగ్గరకు రావడం..” అని అర్థోక్తిలో ఆపేసు.

రామచందర్ చిరునవ్వు నవ్వాడు. “అందరితో పరిచయాలు ఉంటాయి కాబట్టే వాళ్ల దగ్గరికి వెళ్లలేను. నాకు పిచ్చి ఎక్కిందనుకుంటారు. ఎందుకంటే నా డబుల్ ఇప్పటిదాకా ఏ నేరమూ చేయలేదు. ఉత్తిపుణ్యానికి ఎవడో నాలాటివాడు నేను తిరిగిన ప్రతీ చోటుకీ వస్తున్నాడని చెబితే వాళ్లు నమ్మరు. మీరైతే సీనియర్ డిటెక్టివ్. మీ ఏజన్సీ చిన్నది కావచ్చు. కానీ మీరు అనుభవజ్ఞులు కాబట్టి...”

పొగడ్డ ఎవరైనా ఉబ్బేస్తుంది. “సరే, మీ కేసు తీసుకుంటాను. మీరు అన్నీ వరుసలో చెప్పండి. మొట్టమొదటిసారి, మీ డబుల్, సే అతని పనేరు పరశురామ్ అనుకుందాం. అతని ఉనికి ఎలా తెలిసింది?”

“ఓ సారి బొంబాయిలో హోటల్లో దిగేను. రిసెప్షనిస్టు ‘నిన్ననే ఖాళీ చేసి వెళ్లారు కదా, మళ్లీ వచ్చారే?” అన్నాడు. మతిపోయిందా? అని నేను గొడవ పెట్టుకున్నా. అక్కడ పదిమంది సాక్ష్యం చెప్పారు - నేను క్రితం రోజు అక్కడే ఉన్నానని. ఇంకేమంటాను? నోరూసుకున్నాను.”

“తర్వాత?”

“ఇంకో నెల్లాళ్లకు కాన్ఫరెన్స్ కో దానికి వెళ్లాను. ఆ పరశురామ్ అంతకు ముందు అరగంట క్రితమే వచ్చి వెళ్లాడట. నా ఫ్రెండ్స్ అనేకమంది చూసారు కూడా. అందరూ పొరబడ్డారు. ఇంతా చేసి అతను వచ్చి సాధించినది ఏమీ లేదు.”

“సాధించడం అంటే?”

“అదే, ఏదో పుస్తకాలు, పేపర్లు పట్టుకొన్నాడం కానీ, అలాటిది ఏమీ చేయలేదు. మా ఆఫీసుకు కూడా వచ్చాడు. పదిరోజులక్రితం, లంచ్ టైములో. నా సెక్రటరీ చూసింది. నా కేబిన్ లోకి వెళ్లాడు. కాస్సేపు ఉన్నాడు. ఎవరితో మాట్లాడకుండా వెళ్లిపోయాడు.”

“పోలీసులకు చెప్పలేదా?”

“ఏమైనా పోతే, ఏదైనా నేరం జరిగితే చెప్పవచ్చు. సొమ్మొకడిది, సోకొకడిది సినిమాలోలా ఇంపోస్టర్ వచ్చి తప్పుడు ప్రిస్క్రిప్షన్లు రాసేస్తే పట్టుకోవచ్చు. ఇక్కడ అదేం జరగలేదుగా!”

“మరి మీరిక్కడికి రావటం దేనికి? ఈ మధ్య ఏమైనా అయిందా?”

“అవును. మొన్న మా ఆవిడ సునీలకు ఆ పరశురాముడు కనబడ్డాడు కారు గరాజ్ లో, నేను ఆఫీసుకు వెళ్లిపోయాక.”

“ఏమైనా మాట్లాడాడా?”

“ఆఫీసుకు వెళ్లలేదా అని అడిగితే, బ్రీఫ్ కేస్ మర్చిపోయానంటూ ఏదో గొణిగేడట. తను సరిగ్గా చూసేలోపున వెళ్లిపోయాడట. మా ఆవిడ తర్వాత నాకు ఫోన్ చేసి అడిగింది - ఆర్యూ ఆల్ రైట్? అంటూ. దాంతో పాతకథలన్నీ చెప్పాల్సి వచ్చింది. అక్కణ్ణుంచి పట్టుబట్టింది - వెంటనే వెళ్లి డిటెక్టివ్ ల నెవరినైనా చూడమని. మా ఫ్యామిలీ ఫ్రెండ్ సుశాంత్ ఇక్కడ చేరాడంటే సరేనని ఇక్కడికి వచ్చాను.”

“అదా సంగతి! నిజానికి నాకూ తమాషాగానే ఉంది. నిన్ననే సుశాంత్ వచ్చి నా వ్యాపారంలో పార్ట్ నర్ అవుతానంటే ఆశ్చర్యపడ్డాను. నాలాటి డబ్బున్న కుర్రాడికి ఎందుకొచ్చిన కష్టాలయ్యా అని చెప్పినా వినలేదు. నాది పెద్ద లాభసాటి వ్యాపారం కాదయ్యా అన్నా వినలేదు. ఉద్యోగం ఇవ్వలేనంటే అయితే పార్ట్ నర్ అవుతానంటూ తయారయ్యేడు.”

“నిజానికి రామచందర్ అంకులే ఐడియా ఇచ్చారు. ‘లా చదివేవు కాబట్టి, డిటెక్షన్ నేర్చుకుంటే వృత్తికి మంచిది అని. పెద్ద కంపెనీ వాళ్లు నాలాటి వాడిని చేర్చుకోరు. మీరు కాబట్టి ఒప్పుకున్నారు’ అని సుశాంత్ వినయంగా.

నాకు అతనిలో అదే నచ్చింది. నాకు పిల్లలు లేకపోవడం వల్లనో ఏమో అతన్ని చూడగానే స్వంత కొడుకుని చూసినట్టు ఫీలయ్యేను. నాకు వచ్చిన విద్య అంతా అతనికి నేర్పాలని నిన్ననే నిశ్చయించుకున్నాను. అతనికి తెలియకుండా అతనికి గన్ లైసెన్స్ కోసం అప్లయి చేసేశాను. వచ్చే నెలలో అతని పుట్టినరోజుట. ఆ రోజుకి సర్ ప్రైజ్ గిఫ్ట్ గా ఇవ్వాలని నా ప్లాను. ఆచూకీ తీస్తామని హామీ ఇచ్చి రామచందర్ ని పంపించివేశాక సుశాంత్ ని అడిగేను -

“ఈయన మీ ఫ్యామిలీ ఫ్రెండా? అంటే మీ నాన్నగారి..”

“అబ్బే, అలా క్కాదు. నాకే పరిచయం. అది కూడా తమాషాగా జరిగింది. ఒకసారి సూపర్ బజార్ లో ఒకావిడ పర్సు పారేసుకుంటే వెతికి ఇచ్చాను. ఆవిడ సంతోషించి వాళ్లింటికి రమ్మని ఆహ్వానించి భర్తను పరిచయం చేసింది. ఆవిడే సునీల. ఈయన భార్య అన్నమాట.”

“ఓహో, ఎన్నాళ్ల పరిచయం?”

“మూడు, నాలుగు నెలలయిందనుకుంటా.”

సునీలను కలవడానికి మేం ఇద్దరం వెళ్లినప్పుడు ఆమె, సుశాంత్ ఒకరినొకరు చూసుకున్న చూపులు గమనిస్తే వాళ్ల పరిచయం ఇంకా పాతదనిపించింది. “ఎలా ఉంది సుశాంత్, కొత్త వ్యాపకం?” అంది చిరునవ్వులు చిందిస్తూ.

“ఏదండీ, ఇంకా గట్టిగా మొదలు కాలేదు. వస్తూనే మీ కేసే అప్పగించారు నాకు పరంధామ్ గారు” అన్నాడు సుశాంత్ ఆమెను చూసి హాయిగా నవ్వుతూ. “అంకుల్ కి కవలలు ఎవరూ లేరన్నారు. మరి ఆయన లాటి వాళ్లు ఉండడం ఎలా సాధ్యం? అనుకున్నాం.”

“ఇదేమైనా సినిమా కథ అనుకున్నావా? కవలలు చిన్నప్పుడు జాతరలో తప్పిపోవడానికి.”

“అందుకే నేను ఫ్యాస్ట్ ల గురించి మాట్లాడితే పరంధామ్ గారు అవేమీ లేవంటున్నారు.”

నేను సుశాంత్ భుజం తట్టాను. “దెయ్యాల అయిడియా పక్కన బెట్టి, బుర్రపెట్టి ఆలోచించు. సునీలగారూ? మీ వారి ఆరోగ్యం ఎలా ఉంటుంది?” అన్నాను.

ఆమె చురుకైనది. “బ్రహ్మాండంగా ఉంది. ఎటువంటి హెల్తీ సినేషన్స్ లేవు ఆయనకి. నేను నా కళ్లతో చూసాను కదా! ఆ వ్యక్తి, పరశురామ్ అని పేరు పెట్టారటగా మీరు, అతను గరాజ్ లో తచ్చాడుతున్నాడు. నేనడిగితే ఏదో గొణిగేడు.”

“గరాజ్ లో కారుందా?”

“లేదు. మాకున్నది ఒకటే కారు. అది ఆయన వేసుకుని ఆఫీసుకి వెళ్లిన కొద్దిసేపటికి ఇతను కనబడ్డాడు. గరాజ్ లో కారు లేదు. రోడ్డు మీద ఆపి, బ్రీఫ్ కేసు కోసం వచ్చారేమో అనుకున్నాను. తర్వాత రోడ్ మీద కారు కనబడలేదు. అతను నడుచుకుంటూ వెళ్లిపోయాడు. దాంతో నాకు అనుమానం వచ్చింది. ఆఫీసుకి ఫోన్ చేసి అడిగేను...”

“...అదంతా చెప్పేరు లెండి. మీ ఇద్దరి వయస్సుల్లో చాలా తేడా ఉన్నట్టుంది. యూ సీమ్ టూ బీ వెరీ యంగ్” అన్నాను ఆమెను పరీక్షగా చూస్తూ. ఆమె పొంగిపోయింది.

“అఫ్కోర్స్ ఐయామ్ యంగ్. మా వారి మొదటి వివాహం ఫెయిలయింది. విడాకులు ఇచ్చి ఆవిణ్ణి వదిలించుకున్న మూడేళ్లకు మా పెళ్లి అయింది. మహాతల్లి, ఈయన్ని పీడించి బాగానే రాబట్టింది. మా మధ్య పదిహేనేళ్ల గ్యాప్ ఉన్నా, అలా అనిపించదు. మీ లాటి డిటెక్టివ్లకు తప్ప.”

“నిజానికి నాకూ తెలియదు ఈ విషయం” అన్నాడు సుశాంత్ తెల్లబోతూ.

“నీకింకా అనుభవం రావాలే. అడగడానికి నీకేమీ ప్రశ్నలు లేవా?” అందామె అతన్ని గోముగా చూస్తూ.

ఆ తర్వాత సెక్రటరీని అడిగి చూశాం. రామచందర్ వేసుకునే గళ్ల స్వెట్టర్ అతనూ, అంటే పరశురామ్, వేసుకోవడం వల్ల కన్ఫ్యూజ్ అయ్యేనని చెప్పిందామె. ఆమెతో ఏమీ మాట్లాడలేదట. అందుచేత వాయిస్ వినలేదు. ఇంక చేసేదేమీ లేక రామచందర్ ప్రోగ్రాంలు అడిగి తెలుసుకుని అతను వెళ్లిన ప్రతీచోటుకి సుశాంత్ని వెళ్లమని, నీడలా వెంటాడమని చెప్పాను.

ఇరవై రోజులయినా కేసు అంగుళం కూడా ముందుకు కదలలేదు. సుశాంత్ విసుక్కోవడం మొదలెట్టాడు, ఆ పరశురామదర్శనం కానందుకు. విని, విని అతని పుట్టినరోజున రివాల్వర్ బహుమతిగా ఇస్తూ చెప్పాను - డిటెక్టివ్ పని అంటే సినిమాల్లో చూపించినట్టు గ్లామరస్గా ఉండదనీ, కావాలంటే నా కంపెనీలో పెట్టిన పెట్టుబడి వెనక్కి తీసేసుకుని వేరే వ్యాపారం చేసుకోమని. ‘మా నాన్న కంటిన్యూ అవమన్నాడు’ అన్నాడు సుశాంత్.

“ఇవేళ సాయంత్రం క్లబ్ మీటింగు ఒకటి ఉంది. అక్కడికైనా ఆ పరశురామ్ వస్తాడేమోనని ఆశ” అన్నాడు.

“చూద్దాం. ఇవాళ నేను రామచందర్ జీఎమ్ని కలవబోతున్నాను. ఆయనతో మాట్లాడేక విషయం కాస్త అర్థమవుతుందేమో. మధ్యాహ్నం ఆఫీసుకి రా. చెప్తా” అన్నాను.

నాకేం కావాలో జీఎమ్ గారికి అర్థం కాలేదు. నిజానికి నాకూ తెలియదు, ఏం అడగాలో. రామచందర్ ఉద్యోగవిధుల గురించి అడిగేను, ఎలాటివాడని అడిగేను. “అతనికేం? ఫస్ట్క్లాస్ పెర్సన్. కంపెనీ ఆర్థిక వ్యవహారాలన్నీ అతని చేతిలోనే ఉంటాయి. చాలా చక్కగా నిర్వహిస్తాడు. ఎక్కడెక్కడ ఏ షేర్లలో పెట్టుబడి పెట్టాలో అతనికి తెలిసినట్టు ఇంకెవరికీ తెలియదు. మనిషి చాలా నిజాయితీపరుడు.”

“మరి అతని సంతకం ఎవరైనా ఫోర్జరీ చేస్తే..?” అడిగేను.

ఆయన ఉలిక్కిపడ్డాడు. “ఎవరైనా చేస్తున్నారా? అలా అయితే కొంప మునిగినట్టే”

అలాటిదేమీ లేదని ఉత్తినే అడిగేనని చెప్పి బయటపడ్డాను. వెళ్లి ఆఫీసుకి వెళ్లి కూచున్నాను. రామచందర్ అఫీషియల్ పొజిషన్ బట్టి, ఈ కేసు చాలా ముఖ్యమైనదని అనిపించింది. సుశాంత్ రాలేదు సరికదా ఫోను కూడా లేదు. చూసి, చూసి ఇంటికెళ్లి పడుక్కున్నాక రాత్రి పది గంటలకు ఫోన్ వచ్చింది.

“పరంధామ్ గారూ, గడబిడ అయిపోయింది. రామచందర్ గారిని ఎవరో కాల్చేసారు. మీరు వెంటనే ఇక్కడికి రావాలి.” ప్రశాంత్ హడావుడి పడుతున్నాడు.

“ఇక్కడ అంటే ఎక్కడ? అసలు నువ్వెక్కడున్నావ్? మధ్యాహ్నం నుంచీ కాల్ చేయలేదేం?”

“సాయంత్రం క్లబ్ మీటింగు ఉందన్నానుగా ఒపేరా హోటల్లో. అక్కడనుంచే మాట్లాడుతున్నాను. శవం ఇక్కడే, పార్కింగు లాట్లో ఉంది. పోలీసులను కూడా పిల్చాను”

నేను వెళ్లేసరికి పోలీసు ఇన్స్పెక్టర్ కనబడ్డాడు. “ఈయన నీ క్లయింటా? వాళ్ల ఆవిడను పిలిచాం శవం గుర్తుపట్టడానికి. ఆవిడ తన కారులో ఇరవై నిమిషాలలో వస్తానంది.”

“నా అసిస్టెంటు సుశాంత్ ఏడి?”

“ఆ కుర్రాడా? అతను చెప్పేదేమిటంటే, అతను బయట తన కారులో రామచందర్ కోసం వెయిట్

చేస్తున్నాట్ట. రామచందర్ మీటింగు మధ్యలోనే లేచి వెళ్లిపోయాడట. సుశాంత్కి అతను కనబడలేదట కానీ తుపాకీ చప్పుడు వినబడిందట. పరిగెట్టుకెళ్లి చూస్తే పార్కింగ్ లాట్లో రెండు కార్ల మధ్య అతని శవం పడివుందట.”

నేను వెళ్లేసరికి సుశాంత్ ఏడుస్తున్నాడు. “నేను డిటెక్టివ్గా పనికిరాను సార్. నాకప్పగించిన ఫస్ట్కేసే తగలేశాను” అంటూ. అతన్ని ఓదార్చి వివరాలు అడిగేను. సైప్ బై సైప్ చెప్పమన్నాను. ముందుగా మధ్యాహ్నం ఎందుకు కలవలేదో చెప్పమన్నాను. నీళ్లు నమిలేదు.

“రామచందర్ గారి ఇంటికి వెళ్లాను కొత్త సమాచారం ఏదైనా తెలుస్తుందేమోనని..” అన్నాడు తలవంచుకుని. నా కళ్లముందు బర్త్డే సూట్లో సుశాంత్కి బర్త్డే గిఫ్ట్ ఇస్తున్న సునీల మెదిలింది. నిట్టూర్చాను. అంత ఆనందంలో తేలి వచ్చి కారులో కునికిపాట్లు పడే సుశాంత్కి రామచందర్ వచ్చినదీ, వెళ్లినదీ తెలుస్తుందా అని సందేహం కలిగింది.

“రామచందర్ని ఆఖరి సారి సజీవంగా ఎప్పుడు చూశావు?”

“ఆయన మీటింగుకి వెళ్లినప్పుడే. తిరిగిరావడం చూడనేలేదు. అసలు రామచందర్ వచ్చేముందే నేను మీటింగ్కి వచ్చి అంతా వెతికాను. ఆ డబుల్ ఎక్కడా కనబడలేదు. రామచందర్ కారు పార్క్ చేసి లోపలికి వెళ్లక కార్లో కూచుని పాటలు వింటూ కూచున్నాను. పదిగంటల దాకా మీటింగు ఉందని తెలుసు నాకు. మీటింగు స్టార్ట్య్యేక పార్కింగుకి ఎవరూ వచ్చినట్టు చూడలేదు. మీటింగుకి వెళ్లేటప్పుడు రామచందర్ మెయిన్డోర్లోంచి వెళ్లేడు కాబట్టి అదే గుమ్మంలోంచి బయటకు వస్తాడనుకున్నాను. కానీ ఆయన సైడ్ డోరునుంచి వచ్చాడు. ఇదేమిట్రా అనుకుంటూండగానే తుపాకి చప్పుడు వినబడింది. పరిగెట్టుకుని వెళ్లి చూస్తే కార్ల మధ్య శవం!”

“వేరే ఎవరూ లేరా?”

“లేరు. అదంతా వెతికినాకనే మీకూ, పోలీసులకూ ఫోన్ చేశా.”

“సుశాంత్, నీ తుపాకీ ఓసారి చూడనీ.”

అతను ఖంగారుపడ్డాడు. “ఎందుకుసార్?” అంటూ.

“చూడు నాయనా, నువ్వు ముందు చెప్పినదేమిటి? రామచందర్ లోపలికి వెళ్లిన తర్వాత మళ్లీ చూడలేదని. కాస్సేపటికి అదే నోటితో సైడ్ డోర్లోంచి బయటకు వచ్చాడని చెప్పావు. ఏది నమ్మాలి?”

సుశాంత్ మారు మాట్లాడకుండా తుపాకీ నా చేత పెట్టాడు. అప్పుడే కాల్చిన వాసన. నేను భయపడినట్టే ఒక గుండు లేదు. “సునీల కోసమేనా? మీ ఇద్దరూ కలిసి వేసిన ప్లాను కదూ? తుపాకి చేతికి రాగానే నువ్వు చేసినది డిటెక్షన్ కాదు. కోల్డ్ బ్లడెడ్ మర్డర్” అన్నాను కోపంగా.

సుశాంత్ చివ్వున తల యెత్తాడు. “దీనిలో ఆమె ప్రమేయం లేదు. నిజం చెబుతాను. నమ్మితే నమ్మండి, లేకపోతే లేదు. ఇవాళ ఆమె, నేను కలిసి... యూ నో వాట్... ఆ మాట నిజం. బట్ దిసీజ్ నాట్ ఫస్ట్టైమ్. ఇవాళ నా బర్త్డే స్పెషల్ అంతే. ఇక రామచందర్ సంగతి అంటారా, అతను మీటింగు లోపలికి వెళ్లడం నిజం. మీటింగు పూర్తవడానికి అరగంట ముందే అతను బయటికి వచ్చాడు, సైడ్ డోర్ నుండి. నేను పిలిచాను, ‘ఏమండోయ్’ అని. అతడు రామచందరో, పరశురామో తేల్చుకుందామని. అతను వెనక్కి తిరిగిచూసి, త్వరత్వరగా వెళ్లిపోసాగేడు. నేను వెంటపడడంతో తుపాకీ బయటకు లాగి బెదిరించాడు. అతని దగ్గర తుపాకీ చూసి నేను భయపడ్డాను. నేనూ రివాల్యర్ బయటకు తీసి దడిపించబోయి కాల్చేశాను. అవుటాఫ్ షియర్ పానిక్! దురుద్దేశమేమీ లేదు.”

“మరి ఇదంతా పోలీసులకెందుకు చెప్పలేదు?”

“ఎందుకంటే నేను చంపినది పరశురామ్ కాదనీ, రామచందర్ అనీ జేబులో ఐడెంటిటీ కార్డు చూడగానే తెలిసింది. తెలియగానే నేను చేసిన పొరబాటు తెలిసింది. పైగా అతని శవం దగ్గర అతని తుపాకీ కనబడలేదు. దాంతో నేనేం చెప్పినా నమ్మరని పోలీసులకు ఏమీ చెప్పలేదు. కానీ మీలాటి అనుభవజ్ఞులకు అన్నీ తెలిసిపోతాయి.”

సుశాంత్ తండ్రికి ఫోన్ చేసి జరిగినది చెప్పాను. పోలీసులకు కూడా. కుర్రాడి దూకుడు వల్లనే ఇదంతా జరిగింది కానీ కావాలని చేయలేదని, కాస్త మెత్తగా వ్యవహరించమనీ కోరెను.

మర్నాడు మధ్యాహ్నం దాకా నేను నిద్రపోతూనే ఉన్నాను. కలలనిండా ప్రశాంతే! అమాయకమైన అతని మొహమే! ఏదో, ఎక్కడో మిస్సవుతోంది. రామచందర్ తుపాకీ ఎందుకు తీసాడు? అది ఏమయింది? లేక అతను పరశురామా? సుశాంత్ వంటి ఫ్యామిలీ ఫ్రెండ్కి కూడా మాటబట్టి తెలియలేదా? తెలియనట్టే అనుకోవాలి. ఆ మాటకొస్తే సునీల కూడా గరాజ్లో కనబడినప్పుడు కనిపెట్టలేకపోయింది కదా! సెక్రటరీ కూడా... నో... సెక్రటరీతో అతను మాట్లాడలేదు. అతనిలాటి బట్టలు వేసుకోవడం వల్ల... బట్ హౌ ఈజ్ ఇట్ పాజిబుల్?

అరగంటలోపున సునీల కెదురుగా నిలిచేను. పోయినది భర్తా లేక ఈవిడేనా అనిపించింది ఆవిణ్ణి చూడగానే. నన్ను చూడగానే ఉలిక్కిపడింది. “జరిగింది చాలదా?” అని అక్కసుగా అరిచింది కూడా. “సుశాంత్ ఇంతకు తెగిస్తాడని అనుకోలేదు. మాకు హెల్ప్ చేస్తానంటూ నిన్న కూడా మధ్యాహ్నం వచ్చాడు. ఇదేనా సహాయం?”

“మేడమ్, కూల్డౌన్. పొరబాటుగా జరిగిన వ్యవహారం అది. రామచందర్ గారు పోయారు కానీ పరశురామ్ విషయం తేలలేదు...” అని నేను చెప్పబోతూ ఉండగానే ఆమె కట్ చేసింది.

“...ఇప్పుడిక అది అనవసరం. మీ ఛార్జీలెంత అయ్యాయో చెప్పండి. డబ్బిచ్చేస్తా.” అంటూ.

“అది అంత సింపుల్ గా పోయే వ్యవహారం కాదు. సుశాంత్ జైల్లో ఇరుక్కుపోయాడు కాబట్టి దాని గురించి ఆలోచించాల్సిందే. ఆలోచించి చూస్తే రామచందర్, పరశురామ్ ఇద్దరూ రామచందర్ అవతారాలే అని తోచింది.” అన్నాను ఆమె కళ్లలోకి లోతుగా చూస్తూ.

“మీరు మాట్లాడేది నాకు ఒక్క ముక్క కూడా అర్థం కావటం లేదు” అందామె నిబ్బరంగా.

“మీకు అర్థమయ్యేట్లు చెప్తానుండండి. రామచందర్ విడాకులు తీసుకున్నప్పుడు మొదటి భార్యకు చాలా డబ్బు ముట్టజెప్పవలసి వచ్చిందని మీరే అన్నారు. నిజాయితీపరుడైన అధికారికి అంత డబ్బెక్కడిది? అప్పుచేసి ఉంటాడు. అది తీర్చుకోవడానికి కంపెనీ డబ్బు గోల్ మూల్ చేసి ఉంటాడు. అది కప్పిపుచ్చుకోవడానికి ఒక డబుల్ ని తనే సృష్టించాడు. జ్యూయల్ తీఫ్ సినిమాలో దేవానంద్ డబుల్ ని కల్పిస్తారు చూడండి. అలాగేనన్నమాట. వాడు ఎక్కడెక్కడో కనబడ్డట్టు కొన్ని సాక్ష్యాలు సృష్టించాడు. ఒక చిన్న, కోన్ కిస్కాయ్ డిటెక్టివ్ ఏజెన్సీని నియమించి వాళ్లద్వారా పరశురామ్ ఉన్నాడని నిరూపిస్తే వాడే తన సంతకం ఫోర్జరీ చేసి, డబ్బు కొట్టేసేడని, తన సహచరులను కూడా మభ్యపెట్టి తప్పుడు ఆర్డర్లు ఇచ్చాడని బుకాయించవచ్చు. తను చేసిన పాపం వాడి మీద కొట్టుకుపోతుంది..”

“కథ బావుంది.” అందామె పేలవంగా నవ్వి.

“ఇంకా బావుంటుంది వినండి. నిన్నరాత్రి క్లబ్ మీటింగు ఒక ముఖ్యమైన ఘట్టం. సుశాంత్ లాంటి అనుభవశూన్యుడైన కొత్త డిటెక్టివ్ కంటికి పరశురామ్ కనబడితే, అతని ఉనికిని సుశాంత్ సర్దిపై చేస్తాడు. ఎందుకంటే రామచందర్ అయితే పారిపోడు, తుపాకీ తీయడు. పారిపోతూ తుపాకీ చూపి బెదిరించాడు కాబట్టి, అతను పరశురామ్ అని లెక్క. రామచందర్ లెక్క తప్పిందెక్కడంటే సుశాంత్ నెర్వస్ గా ఉంటాడనీ, అతనికి నేను తుపాకీ బహుమతిగా ఇచ్చి ఉంటాననీ ఊహించకపోవడం.”

“ఈ కట్టుకథకు ఆధారం ఏమిటండీ?”

“సింపుల్ లాజిక్. పరశురామ్ మీతో మాట్లాడినా మీరతని గొంతు గుర్తు పట్టలేదంటున్నారు. స్వంత భార్యనే ఫూల్ చేయగలిగినవాడు సెక్రటరీని కూడా ఫూల్ చేయవచ్చు. కానీ అతను సెక్రటరీతో మాట్లాడలేదు. ఏవో కాగితాలు చూసుకుని వెళ్లిపోయేడు. సెక్రటరీ చెప్పిన మరో విషయం గమనించాలి. పరశురామ్, రామచందర్ బట్టలే... అదీ ఆ రోజున రామచందర్ ఆఫీసుకి వేసుకొచ్చిన బట్టలే వేసుకున్నాడు. మీకు గరాజ్లో కనబడినప్పుడు కూడా అలాగే జరిగి ఉండాలి. కానీ ఇదెలా సాధ్యం? డబుల్ అంటే రూపవిలాసాలలో పోలిక ఉండవచ్చు. కానీ ఒరిజినల్ ఏ రోజు ఏ బట్టలు వేసుకుంటాడో ముందే ఊహించి, అవే బట్టలు వేసుకోవడం ఇంపాజిబుల్.”

“మరి హోటల్లోనూ, కాన్ఫరెన్స్ దగ్గరా?”

“అవి ఫేక్ చేయడం అతి సులభం. రామచందర్ కావాలని ఫస్ చేయవచ్చు. నేను ఇంతకుముందు రాలేదు అంటూ.”

సునీల భుజాలెగరేసింది. “ఆయన మొదటిపెళ్లి కాదు కానీ ఇంత ముప్పు వచ్చిపడింది. ఏది ఏమైనా నాకీ గొడవలో సంబంధం లేదు, నాకు ఇదేమీ అస్సలు తెలీదు.”

“సునీల గారూ మీకూ ఈ కుట్రలో భాగం ఉంది. నిన్న రాత్రి డ్రామాలో మీదీ ఓ పాత్ర ఉంది. సుశాంత్ మీ ఆయన్ని కాలుస్తూండగా మీరు అక్కడే ఉన్నారు.”

“మీకేమైనా మతిపోయిందా?” అంటూ అరిచిందామె.

“మతి ఉంది కాబట్టే గుర్తుకు వచ్చింది. మీకు ఒక కారే ఉందని. రామచందర్ మీ కార్లో మీటింగుకి రావడం, కారు అక్కడ పార్కు చేయడం సుశాంత్ చూసాడు. ఆయన పోయిన తర్వాత పోలీసులు వచ్చినప్పుడు ఆ కారు అక్కడే ఉండాలిగా. కానీ లేదు. ఆయన శవాన్ని గుర్తుపట్టడానికి మీరు మీ కారులో వచ్చారు. ఇప్పుడు కూడా ఆ కారు మీ గరాజ్లో ఉంది. అంటే ఆ హత్య తర్వాత ఆ కారుని మీరు వెనక్కి తీసుకొచ్చేశారన్నమాట!”

“అదీ...” అంటూ ఆమె తత్తరపడింది.

“ఇంకో విషయం. సుశాంత్ చెప్పినదాని ప్రకారం రామచందర్ చేతిలో గన్ ఉందన్నాడు. కానీ పోలీసులు వెళ్లి చూసేసరికి శవం పక్కన అది దొరకలేదు. అది కనబడకపోవడంతో ఖంగారుపడి సుశాంత్ అబద్ధాలు చెప్పనారంభించాడు. నా అనుమానం మీరు పక్కనుండి అంతా చూసి సుశాంత్ మాకు ఫోన్ చేయడానికి రాగానే ఆ పిస్టోలు తీసుకుని, మీ కారులో ఉదాయించారు. పైగా పోలీసులు మీ కోసం ఫోన్ చేసేటప్పటికి మీరు ఇంట్లో ఉండితీరాలి. లేకపోతే మీకు ఎలిబయ్ పోతుంది. సుశాంత్తో మీ వ్యవహారం వల్ల అనుమానం మీపై పడుతుంది. అందుకని కార్లో వేగంగా ఇల్లు చేరారు. ఏమంటారు?” అని అడిగాను.

సునీలలో ఫైటింగ్ స్పిరిట్ పోయింది. తలవంచుకుని, “మీరు గెస్ చేసింది కరెక్టే. రామచందర్ ఎవరికీ హాని తలపెట్టే మనిషి కాదు. ఆ పిస్టల్ కూడా బొమ్మ తుపాకీ. ఊరికే సుశాంత్ని భయపెట్టి పారిపోదామనుకున్నారు. అది రామచందర్ స్వభావానికి విరుద్ధం కాబట్టి పరశురామే అది చేసి ఉంటాడని సుశాంత్ నమ్మి, పదిమందికి చెప్తాడని ఐడియా.”

“మరి మీరెందుకు వచ్చారక్కడికి?”

“సుశాంత్ని భయపెట్టిన తర్వాత ఆటోలో పారిపోదామని రామచందర్ ప్లాను. సుశాంత్ అతన్ని వెంటాడతాడుగా. తిరిగి హోటల్కి వచ్చేసరికి మా కారు అక్కడ ఉండకూడదు. అప్పుడే రామచందర్ మీటింగులో నుండి బయటకు వచ్చి కారు తీసుకుని ఇంటికి వెళ్లిపోయి వుంటాడని అతను నమ్ముతాడు. అందుకని నేను ఆటోలో హోటల్ చేరి ఓ మూలగా దాక్కున్నాను. రామచందర్, సుశాంత్ అలా వెళ్లగా చూసి కారు వేసుకుని వచ్చేయడానికి.”

“మీ ఇద్దరూ కలిసి వేసిన ప్లానులో సుశాంత్ని ఎందుకు ఇరికించారు?”

“సుశాంత్ నాకు ఫ్రెండయిన సంగతి ఆయనకు తెలుసు. అప్పటికతను లా స్టూడెంటు. ఈ ప్లాను అయిడియా వచ్చేక, అతన్ని డిటెక్టివ్ చేస్తే అతని సర్టిఫికేట్కి విలువ వస్తుందని అనుకున్నాం. సుశాంత్తో ఉన్న సాన్నిహిత్యం వల్ల అతని ఆలోచనా ధోరణి మాకు అనువుగా ఉండేటట్టు చూడగలమని నా ధీమా. డిటెక్టివ్ని చేయడానికి చిన్న కంపెనీ ఏది ఉందాని వెతికితే మీది కనబడింది. కానీ ఇంకోరికి జీతం ఇచ్చే పరిస్థితిలో లేనని మీరనడంతో పార్ట్నర్గా చేరమని మేమే డబ్బిచ్చాం.”

“అంతా బాగానే ప్లాను వేసారు కానీ చిన్న డిటెక్టివ్ కంపెనీ యజమానికి పెద్ద బుర్ర ఉంటుందని ఊహించలేకపోయారు. ఏది ఏమైనా మీరు వచ్చి జరిగింది చెప్పేయండి. అప్పుడు కానీ సుశాంత్ బయటకురాడు.” అన్నాను.

సునీల తల ఊపింది.

